

ພິທີເປີດໂຕ ຜະລິດຕະພັນ ທຄຕລ ເງິນດ່ວນຊຸມຊົນ BCOME ໄລຍະທີ 02

ທີ່ ນະຄອນຫຼວງວຽງຈັນ, ວັນທີ 25/09/2018

ໃນວັນທີ 25/09/2018 ທີ່ສູນປະຊຸມ ICTC ຫຼັກ 5 ນະຄອນຫຼວງວຽງຈັນ ທະນາຄານການຄ້າຕ່າງປະເທດລາວ ມະຫາຊືນ ໄດ້ມີການເປີດໂຕຜະລິດຕະພັນ “ທຄຕລ ບໍລິການເງິນດ່ວນຊຸມຊົນ ໄລຍະ 02” ຫຼື BCOME Version 02 ຂຶ້ນ, ໃຫ້ກຽດເຂົ້າຮ່ວມງານໂດຍ ທ່ານ ນາງ ວັດທະນາ ດາລາລອຍ ຮອງຜູ້ວ່າການ ທະນາຄານ ແຫ່ງ ສປປ ລາວ, ທ່ານ ພູຂົງ ຈັນທະຈັກ ຜູ້ອຳນວຍການໃຫຍ່ທະນາຄານການຄ້າຕ່າງປະເທດລາວ ມະຫາຊືນ, ທ່ານ Jean-Bernard Carrasco ເອກອັກຄະລັດຖະທູດອິດສະຕຣາລີ ປະຈຳ ສປປ ລາວ ທັງເປັນຕົວແທນສະໜັບສະໜູນໂຄງການ BCOME ພ້ອມດ້ວຍຜູ້ຕາງໜ້າຈາກກະຊວງ, ອົງການຈັດຕັ້ງທີ່ກ່ຽວຂ້ອງ, ຄະນະອຳນວຍການ ທຄຕລ, ຕົວແທນ BCOME ພ້ອມດ້ວຍພະນັກງານ ຂອງ ທຄຕລ ແລະ ນັກຂ່າວສື່ມວນຊົນຈາກຫຼາຍພາກສ່ວນເຂົ້າຮ່ວມຢ່າງພ້ອມພຽງ.



ຜະລິດຕະພັນ “ທຄຕລ ບໍລິການເງິນດ່ວນຊຸມຊົນ” ຫຼື ເອີ້ນຫຍໍ້ວ່າ ບີຄໍາ BCEL Community Money Express or BCOME ແມ່ນຜະລິດຕະພັນການເງິນດີຈິຕ້ອນໃໝ່ ຂອງທະນາຄານການຄ້າຕ່າງປະເທດລາວ ມະຫາຊືນ (ທຄຕລ ຫຼື BCEL) ເຊິ່ງໃຫ້ບໍລິການໂດຍຜ່ານຕົວແທນ (Agent Banking) ເປັນການໃຫ້ບໍລິການດ້ານການເງິນທີ່ຫຼາກຫຼາຍ ທີ່ສະດວກ, ທັນສະໄໝ ໃນເຂດຊຸມຊົນໃກ້ບ້ານທ່ານໄດ້ຕະຫຼອດໂມງໃຫ້ບໍລິການຂອງຕົວແທນ. ເປັນໝາກຜົນຈາກໂຄງການຮ່ວມມືລະຫວ່າງ BCEL ແລະ ໂຄງການສົ່ງເສີມການເຂົ້າເຖິງແຫຼ່ງທຶນຂອງຜູ້ທຸກຍາກ (MAFIPP) ທີ່ໄດ້ຮັບທຶນສະໜັບສະໜູນຈາກລັດຖະບານອິດສະຕຣາລີ ພາຍໃຕ້ທິດຊີ້ນຳຂອງ ທຫລ ສະບັບເລກທີ: 1466/ກຄສງ ນະຄອນຫຼວງວຽງຈັນ, ລົງວັນທີ: 29/10/2013, ທຄຕລ ໄດ້ມີການແຕ່ງຕັ້ງຄະນະຮັບຜິດຊອບຜະລິດຕະພັນຂຶ້ນເພື່ອຮ່ວມເຮັດວຽກກັບທີ່ປຶກສາຂອງໂຄງການ MAFIPP ຮ່ວມກັນພັດທະນາຜະລິດຕະພັນດັ່ງກ່າວ, ໃຫ້ບັນລຸແຜນຍຸດທະສາດການຂະຫຍາຍຕາໜ່າງການບໍລິການດ້ານການເງິນໃຫ້ເຂົ້າເຖິງປະຊາຊົນເຂດຊຸມຊົນຫ່າງໄກ ໃຫ້ຫຼາຍຂຶ້ນ.

BCOME ເກີດຂຶ້ນຈາກພື້ນຖານ ຄວາມຮຽກຮ້ອງຕ້ອງການຂອງ ສັງຄົມ ຫຼື ພໍ່ແມ່ປະຊາຊົນ ຜູ້ທີ່ມີຄວາມຫຍຸ້ງຍາກ ແລະ ມີຂໍ້ຈຳກັດ ໃນການເຂົ້າເຖິງການບໍລິການທຸລະກຳທາງດ້ານການເງິນ, ທຄຕລ ເຫັນໄດ້ເຖິງຄວາມສຳຄັນບັນຫາ ດັ່ງກ່າວ ຈຶ່ງໄດ້ມີການສຶກສາ ຄົ້ນຄ້ວາ ແລະ ພັດທະນາລະບົບ ຜະລິດຕະພັນການເງິນດີຈິຕ້ອນໃໝ່ ອອກໃຫ້ບໍລິການສູ່ສັງຄົມ ແຕ່ເດືອນ 06/2015

ເປັນຕົ້ນມາ. ຈາກ ເບື້ອງຕົ້ນໃນເດືອນ ມິຖຸນາ 2015 ມີ ຕົວແທນພຽງ 12 ຮ້ານ, ມີລູກຄ້າໃຊ້ບໍລິການພຽງ 55 ຄົນ, 83 ທຸລະກຳ ລວມມູນຄ່າ 139 ລ້ານກີບ, ມາຮອດໄຕມາດທີ 2 ປີ 2018 ມີລູກຄ້າເພີ່ມຂຶ້ນເກືອບ 14.000 ຄົນ, ທຸລະກຳຫຼາຍກວ່າ 48.000 ລາຍການ, ສະເລ່ຍວົງເງິນທີ່ເຄື່ອນໄຫວຕໍ່ເດືອນປະມານ 20 ກວ່າຕື້ກີບ. ສັງເກດໄດ້ວ່າຜະລິດຕະພັນດັ່ງກ່າວໄດ້ມີການຕອບຮັບຈາກ ສັງຄົມເປັນຢ່າງດີຈຶ່ງໄດ້ມີການພັດທະນາໄປເລື້ອຍໆ.



ໃນໄລຍະຜ່ານມາ BCOME ສາມາດໃຫ້ບໍລິການໄດ້ 02 ຜະລິດຕະພັນຄື: ການໂອນລອຍ ແລະ ການມອບເງິນເຂົ້າບັນຊີ ແລະ ໃນມື້ນີ້ ທຄຕລ ໄດ້ເປີດໃຫ້ບໍລິການຜະລິດຕະພັນ “ທຄຕລ ບໍລິການເຊີນດ່ວນຊຸມຊົນ ໄລຍະທີ 02” ຫຼື BCOME Version 02 ຂຶ້ນ ເຊິ່ງປະຊາຊົນສາມາດໃຊ້ບໍລິການທີ່ຫຼາກຫຼາຍ ໄດ້ທີ່ຮ້ານຕົວແທນ ດັ່ງລຸ່ມນີ້:

- ເປີດບັດ ATM BCOME
- ຝາກເງິນເຂົ້າບັນຊີ ທຄຕລ ແລະ ບັດ ATM BCOME
- ຖອນເງິນດ້ວຍຜະລິດຕະພັນບັດພາຍໃນ ທຄຕລ
- ໂອນລອຍ, ໂອນເຂົ້າບັນຊີ ທຄຕລ
- ໂອນຂ້າມທະນາຄານ (ພາຍໃນປະເທດ)
- ຈ່າຍຄ່ານໍ້າ, ຄ່າໄຟຟ້າ ແລະ ຄ່າໂທລະສັບ
- ຈ່າຍຄ່າທຳນຽມທາງປະຈຳປີ
- ແລະ ບໍລິການອື່ນໆ

1. ບໍລິການບັດ BCOME ທຄຕລ ບໍລິການເຊີນດ່ວນຊຸມຊົນ

ເປັນບັດປະເພດສຳລັບບຸກຄົນທົ່ວໄປ, ເປີດໄດ້ສະເພາະເງິນກີບ, ໄດ້ຮັບອັດຕາດອກເບ້ຍເງິນຝາກປະຢັດ, ນຳໃຊ້ເລກໜ້າບັດ ຍັງຢືນການເຄື່ອນໄຫວທຸລະກຳ ສາມາດໃຊ້ບໍລິການໄດ້ທີ່ຕົວແທນ BCOME, ຕັ້ງ ATM ແລະ ຈຸດບໍລິການຂອງ ທຄຕລ ທົ່ວ ລະບົບ. ບັດ BCOME ສາມາດໃຊ້ໄດ້ຫຼາກຫຼາຍເຊັ່ນ: ຖອນເງິນ, ໂອນເງິນຫາບັນຊີລູກຄ້າ ທຄຕລ, ໂອນຈາກບັດເປັນເງິນສົດ, ໂອນເງິນຂ້າມທະນາຄານ, ກວດຄອດເງິນເບິ່ງລາຍການເຄື່ອນໄຫວ 5 ຄັ້ງຫຼ້າສຸດຂອງບັດ, ຊຳລະຄ່ານໍ້າປະປາ, ຄ່າໄຟຟ້າ, ຄ່າ ໂທລະສັບ ແລະ ຊຳລະຄ່າທຳນຽມທາງ.

2. ບໍລິການຖອນເງິນສົດທີ່ຮ້ານຕົວແທນ BCOME

ການຖອນເງິນສົດທີ່ຮ້ານຕົວແທນ BCOME ທຄຕລ ລູກຄ້າສາມາດໃຊ້ບໍລິການໄດ້ດ້ວຍບັດ BCOME ແລະ ຜະລິດຕະ ພັນບັດພາຍໃນຂອງ ທຄຕລ, OnePay, ລູກຄ້າຈະໄດ້ເສຍຄ່າທຳນຽມການຖອນເງິນເມື່ອທຸລະກຳສຳເລັດ ຕາມອັດຕາຄ່າທຳນຽມ ບໍລິການທີ່ ທຄຕລ ປະກາດນຳໃຊ້ແຕ່ລະໄລຍະ.

3. ບໍລິການໂອນລອຍຜ່ານຕົວແທນ BCOME

ການໂອນລອຍຜ່ານຕົວແທນ ເປັນການໂອນດ້ວຍເງິນສົດ ເຊິ່ງຜູ້ໂອນເງິນ ແລະ ຜູ້ຮັບເງິນ ບໍ່ມີບັນຊີຂອງທະນາຄານໃດກໍ ໄດ້ ການນຳໃຊ້ບໍລິການແມ່ນນຳໃຊ້ເອກະສານຍັງຢືນຕົວຕົນເຊັ່ນ: ບົດປະຈຳຕົວ, ປຶ້ມສຳມະໂນຄົວ, ບັດທະຫານ, ບັດຕຳຫຼວດ,

ບັດຜະນັກງານບໍານານ, ໜັງສືເດີນທາງ, ໜັງສືສຸດທິສິງ. ຜູ້ໂອນເງິນຈະໄດ້ຮັບຂໍ້ຄວາມລະຫັດຮັບເງິນ 7 ຕົວເລກ ເພື່ອແຈ້ງບອກຜູ້ຮັບເງິນປາຍທາງຮັບຊາບແຕ່ພຽງຜູ້ດຽວ.

4. ບໍລິການໂອນເງິນຈາກບັນຊີ ຫຼື ຜະລິດຕະພັນບັດ ຫຼື ຜະລິດຕະພັນອີເລັກໂທຼນິກ ຂອງ ທຄຕລ ຮັບເງິນສົດປາຍທາງ
ແມ່ນການໂອນເງິນຈາກບັນຊີ (ເຄົ້າເຕີ້ ທຄຕລ) ຫຼື ບັດ BCOME ຫຼື ບັດພາຍໃນ ທຄຕລ (ຮ້ານຕົວແທນ BCOME) ຫຼື BCEL One & i-Bank ຮັບເງິນສົດປາຍທາງທີ່ເຄົ້າເຕີ້ ທຄຕລ ຫຼື ຮ້ານຕົວແທນເຊິ່ງຜູ້ຮັບເງິນປາຍທາງ ຕ້ອງຂຽນຝອມໃຫ້ຄົບຖ້ວນ ແຈ້ງລະຫັດຮັບເງິນ 7 ຕົວເລກ. ຈຳນວນເງິນໂອນ ແລະ ນຳໃຊ້ເອກະສານຢັ້ງຢືນຕົວຕົນໃນການຮັບເງິນໂອນດັ່ງກ່າວ.

5. ບໍລິການໂອນເງິນດ້ວຍຜະລິດຕະພັນບັດ ແລະ ບັນຊີ ທຄຕລ ຜ່ານຕົວແທນ BCOME
ລູກຄ້າຕ້ອງມີບັດ BCOME ຫຼື ຜະລິດຕະພັນບັດກັບ ທຄຕລ ຈຶ່ງສາມາດໃຊ້ບໍລິການກັບຮ້ານຕົວແທນດ້ວຍການນຳໃຊ້ບັດ BCOME ແລະ ຜະລິດຕະພັນບັດ ທຄຕລ ຮຸດຜ່ານເຄື່ອງຮຸດ, ພິມຈຳນວນເງິນ ແລະ ຢັ້ງຢືນການໂອນເງິນດ້ວຍລະຫັດຂອງຜະລິດຕະພັນບັດພາຍໃນຂອງ ທຄຕລ (PIN CODE) ຂອງລູກຄ້າເອງ.

6. ການໂອນເງິນຂ້າມທະນາຄານຜ່ານຕົວແທນ BCOME
ລູກຄ້າສາມາດມອບເງິນສົດ ຫຼື ໂອນເງິນ ດ້ວຍຜະລິດຕະພັນບັດຂອງ ທຄຕລ ເຂົ້າບັນຊີທະນາຄານທຸລະກິດອື່ນພາຍໃນປະເທດ ໄດ້ທີ່ຮ້ານຕົວແທນ ໂດຍບັນຊີທະນາຄານປາຍທາງ ຕ້ອງເປັນບັນຊີສະກຸນເງິນກີບ ປະເພດຝາກປະຫຍັດ ຫຼື ກະແສລາຍວັນເທົ່ານັ້ນ.

7. ການຮັບຊຳລະຄ່າໄຟຟ້າ, ນໍ້າປະປາ ແລະ ຄ່າໂທລະສັບ
ລູກຄ້າສາມາດຊຳລະຄ່າໄຟຟ້າ, ນໍ້າປະປາ ແລະ ຄ່າໂທລະສັບ ດ້ວຍການມອບເງິນສົດ ຫຼື ໂອນເງິນດ້ວຍຜະລິດຕະພັນບັດ ທຄຕລ, ໂດຍລູກຄ້າຕ້ອງໄດ້ນຳເອົາໃບບິນຄ່າໄຟຟ້າ, ນໍ້າປະປາ ແລະ ຄ່າໂທລະສັບ ແຈ້ງກັບຕົວແທນ ແລະ ເຊັນຢັ້ງຢືນຮັບໃບບິນການຊຳລະພາຍຫຼັງທຸລະກຳສຳເລັດ.

8. ບໍລິການຮັບຊຳລະຄ່າທຳນຽມທາງປະຈຳປີ
ລູກຄ້າສາມາດຊຳລະຄ່າທຳນຽມທາງປະຈຳປີ ແລະ ຮັບສະຕິກເກີຄ່າທາງ ໄດ້ທີ່ຕົວແທນດ້ວຍການມອບເງິນສົດ ຫຼື ໂອນເງິນດ້ວຍຜະລິດຕະພັນບັດ ທຄຕລ, ໂດຍລູກຄ້າຕ້ອງໄດ້ນຳເອົາທະບຽນລົດ ແລະ ປຶ້ມທະບຽນລົດ (ປຶ້ມເຫຼືອງ) ແຈ້ງກັບຕົວແທນ ແລະ ເຊັນຢັ້ງຢືນການຮັບໃບບິນຊຳລະພາຍຫຼັງທຸລະກຳສຳເລັດ.

ທັງໝົດນີ້ແມ່ນການບໍລິການທີ່ຫຼາກຫຼາຍຂອງຜະລິດຕະພັນ BCOME Version 02 ທີ່ ທຄຕລ ໄດ້ພັດທະນາຕໍ່ຈາກ Version ເກົ່າ ທຄຕລ ຈະສືບຕໍ່ພັດທະນາ ແລະ ປັບປຸງຄຸນນະພາບດ້ານຜະລິດຕະພັນ ແລະ ການບໍລິການດ້ານການເງິນດິຈິຕ້ອນແບບໃໝ່ ໃຫ້ສອດຄ່ອງກັບຄວາມຮຽກຮ້ອງຕ້ອງການຂອງລູກຄ້າ, ປະຊາຊົນທົ່ວໄປ ໃນແຕ່ລະໄລຍະເພື່ອອໍານວຍຄວາມສະດວກໃນການເຂົ້າເຖິງບໍລິການດ້ານການເງິນໃຫ້ທົ່ວເຖິງ ແລະ ເພີ່ມຂຶ້ນເລື້ອຍໆ ໂດຍສະເພາະແມ່ນເຂດຫ່າງໄກສອກຫຼີກ ຫຼື ເຂດຕົວເມືອງທີ່ຍັງບໍ່ທັນເຂົ້າເຖິງທະນາຄານ ຫຼື ສະຖາບັນການເງິນຈຸລະພາກຕ່າງໆ.





ທະນາຄານການຄ້າຕ່າງປະເທດລາວ ມະຫາຊື່ນ
ທັນສະໄໝ ວ່ອງໄວ ໜັ້ນໃຈ